

65847 - نامازنىڭ پەرىزى، ۋاجىب ۋە سۈننەتلىرى توغرىسىدا

سوئال

نامازنىڭ سۈننەتلىرى نېمىلەردىن ئىبارەت؟، بۇ ھەقتە چۈشەنچە بېرىشىڭلارنى سورايمەن.

تەپسىلىي جاۋاب

Table Of Contents

- بىرىنچى: نامازنىڭ پەرىزلىرى ئون تۆت بولۇپ، ئۇلار:
- ئىككىنچى: نامازنىڭ ۋاجىبلىرى سەككىزدۇر:
- ئۈچىنچى: نامازنىڭ ئاغزاكى سۈننەتلىرى 11 بولۇپ، ئۇلار:
- تۆتىنچى: ئەمەلىي سۈننەتلەر، يەنى نامازنىڭ ھەيئەتلىرى:

بارلىق گۈزەل مەدھىيلەر ئالەملەرنىڭ پەرۋەردىگارى بولغان ئاللاھ تائالاغا خاستۇر، پەيغەمبىرىمىز مۇھەممەد ئەلەيھىسسالامغا، ئائىلە-تاۋابىئاتلىرى ۋە ساھابى كىراملارغا ئاللاھنىڭ رەھمەت سالاملىرى بولسۇن.

نامازنىڭ سۈننەتلىرى كۆپ بولۇپ، بۇ سۈننەتلەر ئاغزاكى سۈننەتلەر ۋە ئەمەلىي سۈننەتلەر دەپ ئىككى تۈرگە ئايرىلىدۇ. بۇ يەردە مەقسەت قىلىنىدىغان سۈننەتلەر، پەرز-ۋاجىبلاردىن باشقا سۈننەتلەرنى بىلدۈرىدۇ.

بەزى پىقھىي ئالىملىرى ئاغزاكى سۈننەتنى 17 گە، ئەمەلىي سۈننەتنى 55 گە يەتكۈزگەن، بۇ سۈننەتلەردىن بىرەرسى قەستەن بولسۇن ياكى سەھۋەن بولسۇن، تەرك قىلىنىدىكەن بۇنىڭ بىلەن ناماز بۇزۇلمايدۇ. ئەمما پەرز-ۋاجىبلار بۇنىڭ ئەكسىچە بولىدۇ.

پەرز بىلەن ۋاجىبنىڭ ئارىسىدىكى پەرقلەر: "پەرز ئەمەللەر سەھۋەنلىك ياكى قەستەنلىك بىلەن بولسىمۇ تەرك قىلىنمايدۇ، بەلكى تولۇق ئادا قىلىنىشى تەلەپ قىلىنىدۇ. ۋاجىب بولسا ئۇنتۇلۇپ قالغاندا ساقىت بولىدۇ ۋە سەھۋەنلىك سەجدىسى بىلەن تولۇقلىنىدۇ.

بىز بۇ يەردە، سوئالغا مۇناسىۋەتلىك قىلىپ ئالدى بىلەن نامازنىڭ پەرزى، ۋاجىبلىرىنى ئاندىن سۈننەتلىرىنى زىكىر قىلىمىز. بىز بۇ مەسىلىدە، ھەنبەلىي پىقھىي ئالىملىرى ئارىسىدا مەشھۇر بولغان "دەلىل ئەتتالىب" دېگەن كىتابنىڭ تەكىستىدىن بايان قىلىمىز.

بىرىنچى: نامازنىڭ پەرىزلىرى ئون تۆت بولۇپ، ئۇلار:

1-قادىر بولغان كىشىنىڭ پەرزىدە قىيامدا تۇرىشى.

2-ئاللاھۇ ئەكبەر دەپ تەكبىر ئېيتىپ نامازنى باشلاش.

3-پاتھە سۈرىسىنى ئوقۇش.

4-رۇكۇ قىلىش، ئەڭ تۆۋەن بولغاندا ئىككى ئالقىنى بىلەن ئىككى تىزىنى تۇتقىدەك ئېگىلىش، ئەڭ توغرىسى، دۈمبىسىنى تەپ-تۈز قىلىپ بېشىنى دۈمبىسىنىڭ باراۋىرىدە قىلىش.

5-رۇكۇدىن بېشىنى كۆتۈرۈش.

6-راۋرۇس تىك تۇرۇش.

7-سەجدە قىلىش، ئەڭ توغرىسى، پىشانىسى، بۇرنى، ئىككى ئالقىنى، ئىككى تىزى، ئىككى پۇتنىڭ بارماقلىرىنىڭ ئەتراپىنى سەجدە قىلىدىغان جايغا تەككۈزۈش، ئەڭ تۆۋىنى ھەر بىر ئەزانىڭ مەلۇم بىر قىسمىنى سەجدە قىلىدىغان جايغا تەككۈزۈش.

8-سەجدىدىن بېشىنى كۆتۈرۈش.

9-ئىككى سەجدىنىڭ ئارىسىدا ئولتۇرۇش، قانداق شەكىلدە ئولتۇرسا دۇرۇس بولىدۇ، سۈننەت بويىچە، سول پۇتنى يىيىپ، ئوڭ پۇتنى تىكلەپ ئولتۇرۇش، پۇتنىڭ ئۈچىنى قىبلە تەرەپكە يۈزلەندۈرۈش.

10-ھەر بىر ئەمەلنى ئالدىرماي تولۇق ئادا قىلىش.

11-ئاخىرىقى تەشەھۇت.

12-سالام بېرىش ئۈچۈن ئاخىرىقى تەشەھۇتتا ئولتۇرۇش.

13-ئىككى تەرەپكە سالام بېرىش، ناماز ئوقۇغۇچى ئىككى قېتىم: ئەسسالامۇ ئەلەيكۇم ۋە رەھمە تۇللاھ دېيىش، نەپلە ناماز ۋە جىنازا نامىزدا بىر تەرەپكە سالام بەرسە كۇپايە قىلىدۇ.

14-يۇقىرىدا زىكىر قىلىنغان ئەمەللەرنى تەرتىپ بىلەن ئىلىپ بېرىش، ئەگەر رۇكۇ قىلىشتىن ئىلگىرى قەستەن سەجدە قىلسا نامىزى بۇزىلىدۇ، ئەمما سەھۋەنلىكتىن قىلغان بولسا قايتىدىن رۇكۇ قىلىپ ئاندىن سەجدە قىلىدۇ.

ئىككىنچى: نامازنىڭ ۋاجىبلىرى سەككىزدۇر:

1-ناماز باشلاش تەكبىردىن باشقا تەكبىرلەر. (رۇكۇ ۋە سەجدىدىكى تەكبىرلەر).

- 2- ئىمام ۋە يالغۇز ناماز ئوقۇغۇچى سەمە ئەللاھۇ لىمەن ھەمدە دېيىش.
- 3- رەببەنا ۋە لەكەل ھەمدۇ دېيىش.
- 4- ئاز بولغاندا رۇكۇدا بىر قېتىم سۇبھانە رەببىيەل ئەزىم دېيىش.
- 5- ئاز بولغاندا سەجدىدە بىر قېتىم سۇبھانە رەببىيەل ئەئلا دېيىش.
- 6- ئىككى سەجدىنىڭ ئارىسىدا: رەببىغ فىرلى دېيىش.
- 7- ئەۋۋەلىقى تەشەھۇت.
- 8- ئەۋۋەلىقى تەشەھۇت ئۈچۈن ئولتۇرۇش.

ئۈچىنچى: نامازنىڭ ئاغزاكى سۈننەتلىرى 11 بولۇپ، ئۇلار:

- 1- ناماز باشلاش تەكبىرىدىن كىيىن: سۇبھانە كەللاھۇممە، ۋە تەبارەكە سەمۇكە، ۋە ئەئالا جەددۇكە، ۋە لا ئىلاھە غەيرۇكە" دېگەن ئاچقۇچ دۇئاسىنى ئوقۇش.
- 2- ئەئۇزۇ بىللاھى مەنەششەيتانەر رەجىم دېيىش.
- 3- بىسىمىللاھىررەھمانىررەھىم دېيىش.
- 4- پاتھەدىن كىيىن ئامىين دېيىش.
- 5- پاتھە سۈرىسىنى ئوقۇپ بولغاندىن كىيىن يەنە بىر سۈرە ئوقۇش.
- 6- ئىمام بامدات، شام ۋە خۇپتەن نامىزىدا قىرائەتنى ئاشكارا قىلىش.
- 7- رۇكۇدىن تۇرۇپ رەببەنا لەكەل ھەمدۇ دەپ بولغاندىن كىيىن: مىلئۇسسە ماۋاتى، ۋە مىلئۇئەردى، ۋە مىلئۇ ما شىئە مەن شەيئىن بەئدۇ دېگەن دۇئانى ئوقۇش.
- 8- رۇكۇدا سۇبھانە رەببىيەل ئەزىمى ئۈچ قېتىم ياكى بەش قېتىم ياكى ئۈنۈڭدىن كۆپرەك دېيىش.
- 9- سەجدىدە سۇبھانە رەببىيەل ئەئلانى ئۈچ قېتىم ياكى بەش قېتىم ياكى ئۈنۈڭدىن كۆپرەك دېيىش.
- 10- ئىككى سەجدىنىڭ ئارىسىدىكى رەببىغ فىرلى دېگەن دۇئانى بىر قېتىمدىن كۆپرەك دېيىش.
- 11- ئاخىرقى تەشەھۇتتا پەيغەمبەرئەلەيھىسسالامغا دۇرۇت-سالام يوللاش ۋە ئۈنۈڭدىن كىيىن دۇئا قىلىش.

تۆتىنچى: ئەمەلى سۈننەتلەر، يەنى نامازنىڭ ھەيئەتلىرى:

- 1- ناماز باشلاش تەكبىرى بىلەن بىرگە ئىككى قولىنى كۆتۈرۈش.
- 2- رۇكۇ قىلىدىغان ۋاقىتتا تەكبىر بىلەن ئىككى قولىنى كۆتۈرۈش.
- 3- رۇكۇدىن بېشىنى كۆتۈرگەندە يەنە ئىككى قولىنى كۆتۈرۈش.
- 4- ئۇنىڭدىن كىيىن قولىنى چۈشۈرۈشتىن.
- 5- ئوڭ قولىنى سول قولىنىڭ ئۈستىگە قويۇش.
- 6- نامازدا تۇرغاندا سەجدە قىلىدىغان جايغا قاراپ تۇرۇش.
- 7- قىيامدا تۇرغاندا ئىككى قەدىمىنىڭ ئارىسىنى ئىچىپ تۇرۇش.
- 8- رۇكۇ قىلغان ۋاقىتتا قولىنىڭ بارماقلىرىنىڭ ئارىسىنى ئىچىپ ئىككى قولى بىلەن ئىككى تىزنى چىڭ تۇتۇش، دۈمبىسىنى تەپ-تۈز قىلىش، بېشىنى دۈمبىسىنىڭ باراۋىرىدە تۈز قىلىش كېرەك.
- 9- ئىككى تىزىدىن باشقا سەجدە قىلىدىغان ئەزالىرىنى يەرگە تەككۈزۈش، بىۋاسىتە سەجدە قىلىدىغان جايغا تەككۈزۈش.
- 10- ئىككى بىلىكىنى ئىككى بىقىنىدىن ئايرىش، قورسىقىنى يوتىسىدىن ئايرىش، يوتىسىنى پاچىقىدىن ئايرىش، ئىككى تىزىنىڭ ئارىسىنى ئايرىش، ئىككى قەدىمنى تىك تۇتۇش، ئىككى پۇتنىڭ بارماقلىرىنىڭ ئارىسىنى ئايرىپ يەرگە قىلىش، ئىككى ئالقىنىڭ بارماقلىرىنىڭ ئارىسىنى ئايرىپ ئىككى قولىنى ئىككى تىزىنىڭ باراۋىرىدە قويۇش.
- 11- ئىككى سەجدىنىڭ ئارىسىدا ۋە دەسلەپكى تەشەھۇتتا سول پۇتنى يىيىپ ئوڭ پۇتنى تىكلەپ ئولتۇرۇش، ئاخىرقى تەشەھۇتتا ئىككى پۇتنى بىر تەرەپتىن چىقىرىپ، كاسسىنى يەرگە قويۇپ ئولتۇرۇش.
- 12- ئىككى سەجدىنىڭ ئارىسىدا قولىنىڭ بارماقلىرىنىڭ ئارىسىنى ئىچىپ، ئىككى يوتىسىنىڭ ئۈستىدە قويۇش، تۇشەھۇتتىمۇ شۇنداق قىلىش كېرەك، ئەمما تەشەھۇتتا ئاللاھ تائالانى زىكر قىلىنغاندا، چىمچىلەك بىلەن يانداش بارمىقىنى چىڭ يىغدۇ باش بارمىقى بىلەن ئوتتۇرا بارمىقىنى يۇمۇلاق قىلىدۇ، كۆرسەتكۈچ بارمىقى بىلەن ئىشارەت قىلىدۇ.
- 13- سالام بەرگەندە ئوڭ تەرەپكە ۋە سول تەرەپكە قارايدۇ.

بىز يۇقىرىدا بايان قىلىنغان پەرز، ۋاجىب، سۈننەت ئەمەللەرنىڭ ئارىسىدا پىقھى ئالىملىرىنىڭ قارىشىدا ئىختىلاپ بار، بىر ئىش بىر مەزھەپتە ۋاجىب بولسا، يەنە بىر مەزھەپتە سۈننەت ھېسابلىنىدۇ، بۇ پىقھى كىتابلىرىدا تەپسىلىي بايان قىلىنغان.

ئاللاھ تائالا ھەممىدىن ياخشى بىلگۈچىدۇر.